

کیا برف سے وضو کر سکتے ہیں؟

مجیب: ابو محمد مفتی علی اصغر عطاری مدنی

فتویٰ نمبر: Nor-12414

تاریخ اجراء: 22 صفر المظفر 1444ھ / 19 ستمبر 2022ء

دارالافتاء اہلسنت

(دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ برف سے وضو کر سکتے ہیں یا نہیں؟ اگر کر سکتے ہیں تو اس کا طریقہ کیا ہوگا؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

وضو کے چار فرائض میں سے تیسرے فرض یعنی چوتھائی سر کے مسح کے علاوہ بقیہ تینوں فرائض میں اعضائے وضو کو دھونا فرض ہے، اور کسی عضو کو دھونے سے مراد یہ ہے کہ اس عضو پر کم از کم دو قطرے پانی بہ جائیں۔ لہذا برف سے وضو صرف اسی صورت میں ہوگا جب اعضائے وضو پر کم از کم دو قطرے بہ جائیں، اعضائے وضو پر دو قطرے پانی نہ بہنے کی صورت میں برف سے وضو نہیں ہوگا۔

اللہ تعالیٰ قرآن پاک میں ارشاد فرماتا ہے: ”يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ“ ترجمہ کنز الایمان: ”اے ایمان والو جب نماز کو کھڑے ہونا چاہو تو اپنے منہ دھوؤ اور کہنیوں تک ہاتھ اور سروں کا مسح کرو اور گٹوں تک پاؤں دھوؤ۔“ (القرآن الکریم، پارہ 06، سورۃ المائدۃ، آیت: 06)

برف سے وضو کرنے کی صورت میں اگر دو قطرے پانی اعضائے وضو پر نہ بہے تو وضو نہیں ہوگا جیسا کہ بدائع الصنائع، بحر الرائق، رد المحتار، بنایہ وغیرہ میں ہے: ”والنظم للاول“ فالوضوء اسم للغسل والمسح، لقوله تبارک، وتعالیٰ {يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ}۔۔۔ الخ {أمر بغسل الأعضاء الثلاثة، ومسح الرأس۔ فلا بد من معرفة معنى الغسل والمسح فالغسل هو إسالة المائع على المحل، والمسح هو الإصابة، حتى لو غسل أعضاء وضوئه، ولم يسلم الماء، بأن استعمله مثل الدهن، لم يجز في ظاهر الرواية۔ وروي عن أبي

یوسف أنه يجوز وعلى هذا قالوا: لوتوضأ بالثلج، ولم يقطر منه شيء لا يجوز، ولو قطر قطرتان، أو ثلاث، جاز لوجود الإسالة، وسئل الفقيه أبو جعفر الهندواني عن التوضؤ بالثلج، فقال: ذلك مسح، وليس بغسل“ ترجمہ: ”وضو دھونے اور مسح کا نام ہے، اللہ عزوجل کے اس فرمان کی وجہ سے ﴿يَا أَيُّهَا الَّذِينَ آمَنُوا

إِذَا قُمْتُمْ إِلَى الصَّلَاةِ... الخ﴾ اس آیت مبارکہ میں تین اعضاء کو دھونے اور سر کے مسح کا حکم دیا گیا ہے، لہذا دھونے اور مسح کرنے سے کیا مراد ہے؟ یہ پہچان ہونا ضروری ہے۔ دھونے سے مراد کسی مائع چیز کو محل وضو پر بہانا ہے جبکہ مسح سے مراد تری کا پہنچانا ہے، یہاں تک کہ کسی نے اعضائے وضو کو دھویا مگر ان اعضاء پر پانی نہ بہایا، اس طرح کہ پانی کو تیل کی طرح اعضائے وضو پر استعمال کیا تو ظاہر الروایہ کے مطابق ایسا کرنا، جائز نہیں ہو گا جبکہ امام ابو یوسف علیہ الرحمہ سے مروی ہے کہ ایسا کرنا، جائز ہے۔ اسی اختلاف پر فقہائے کرام رحمہم اللہ نے فرمایا کہ کسی شخص نے برف سے وضو کیا اور برف سے ایک قطرہ بھی اعضائے وضو پر نہیں بہا تو وضو نہیں ہو گا۔ ہاں! اگر برف پگھل جائے اور اس کے پانی سے دو یا تین قطرے اعضائے وضو پر بہہ جائیں تو یہاں اعضائے وضو پر پانی بہہ جانے کی وجہ سے وضو درست ہو گا۔ فقیہ ابو جعفر ہندوانی علیہ الرحمہ سے برف سے وضو کرنے کے بارے میں سوال کیا گیا تو انہوں نے فرمایا کہ یہ مسح ہے، دھونا نہیں۔“ (بدائع الصنائع، کتاب الطہارۃ، ج 01، ص 15-14، دار الحدیث، القاہرہ)

نیز فتاویٰ عالمگیری میں اس حوالے سے مذکور ہے: ”وفي شرح الطحاوي أن تسيل الماء شرط في الوضوء في ظاهر الرواية فلا يجوز الوضوء ما لم يتقاطر الماء، وعن أبي يوسف - رحمه الله - أن التقاطر ليس بشرط ففي مسألة الثلج إذا توضأ به إن قطر قطرتان فصاعدًا يجوز إجماعًا وإن كان بخلافه فهو على قول أبي حنيفة ومحمد - رحمهما الله تعالى - لا يجوز، وعلى قول أبي يوسف رحمه الله تعالى يجوز كذا في الذخيرة والصحيح قولهما“ یعنی شرح الطحاوی میں ہے کہ ظاہر الروایہ کے مطابق وضو میں پانی کا اعضائے وضو پر بہانا شرط ہے، لہذا وضو اس وقت تک نہیں ہو گا جب تک اعضائے وضو پر پانی نہ بہے۔ امام ابو یوسف علیہ الرحمہ کے نزدیک پانی کے قطرے بہنا وضو میں شرط نہیں۔ لہذا برف سے وضو کرنے والے نے دو یا زائد قطرے اعضائے وضو پر بہا دیئے تو بالاتفاق وضو ہو جائے گا، اگر اس کے برخلاف ہو یعنی دو قطرے اعضائے وضو پر نہ بہیں تو امام اعظم اور امام محمد علیہما الرحمہ کے قول کے مطابق وضو نہیں ہو گا، جبکہ امام ابو یوسف علیہ الرحمہ کے قول پر وضو ہو جائے گا جیسا کہ ذخیرہ میں ہے، جبکہ طرفین علیہما الرحمہ کا قول صحیح ہے۔ (فتاویٰ عالمگیری، کتاب الطہارۃ،

فتاویٰ رضویہ میں ہے: ”منہ، ہاتھ، پاؤں تینوں عضووں کے تمام مذکور ذروں پر پانی کا بہنا فرض ہے فقط یہ ہے گا ہاتھ پھر جانا یا تیل کی طرح پانی چھڑ لینا تو بالاجماع کافی نہیں اللهم الامامرفی الرجلین اور صحیح مذہب میں ایک بوند ہر جگہ سے ٹپک جانا بھی کافی نہیں کم سے کم دو بوندیں ہر ذرہ ابدان مذکورہ پر سے بہیں۔“ (فتاویٰ رضویہ، ج 01 (الف)، ص 287، رضا فاؤنڈیشن، لاہور)

بہارِ شریعت میں ہے: ”کسی عضو کے دھونے کے یہ معنی ہیں کہ اس عضو کے ہر حصہ پر کم سے کم دو بوند پانی بہ جائے۔ بھیک جانے یا تیل کی طرح پانی چھڑ لینے یا ایک آدھ بوند بہ جانے کو دھونا نہیں کہیں گے نہ اس سے وضو یا غسل ادا ہو۔“ (بہارِ شریعت، ج 01، ص 288، مکتبۃ المدینہ، کراچی)

برف کے پانی سے وضو جائز ہے۔ جیسا کہ بہارِ شریعت میں ہے: ”مینھ، ندی، نالے، چشمے، سمندر، دریا، کونیں اور برف، اولے کے پانی سے وضو جائز ہے۔“ (بہارِ شریعت، ج 01، ص 329، مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



Darul-ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net